



- ସଂସଦର ମୌସୁମୀ ଅଧିବେଶନ ସମାପ୍ତ**
- ଉଭୟ ଗୃହରେ ମୋଟ 13ଟି ବିଲ୍ ପାରିତ
 - ଲୋକସଭାରେ 77.94% ଏବଂ ରାଜ୍ୟସଭାରେ 79.95% କାର୍ଯ୍ୟ ସମ୍ପନ୍ନ
 - 2022 ସୁଦ୍ଧା ନୂଆ ଭାରତ ଗଠନ ଲାଗି ‘ସଂକଳ୍ପ ସେ ସିଦ୍ଧି’ ଶପଥ ଗ୍ରହଣ: ଅନନ୍ତ କୁମାର

Posted On: 11 AUG 2017 3:53PM by PIB Bhubaneswar

ସଂସଦର ମୌସୁମୀ ଅଧିବେଶନ-2017 ଗୃହ କାର୍ଯ୍ୟ ଦୃଷ୍ଟିରୁ ବେଶ ସଫଳ ଅଧିବେଶନ ହୋଇପାରିଛି । ସମସ୍ତ ରାଜନୈତିକ ଦଳ ଜାତୀୟ ଗୁରୁତ୍ବ ବହନ କରୁଥିବା ବିଭିନ୍ନ ପ୍ରସଙ୍ଗର ଆଲୋଚନାରେ ଅଂଶ ଗ୍ରହଣ କରିଥିବାରୁ ଏହା ସଫଳ ହୋଇପାରିଥିବା କହିଛନ୍ତି କେନ୍ଦ୍ର ସଂସଦୀୟ ବ୍ୟାପାର, ରସାୟନ ଏବଂ ସାର ମନ୍ତ୍ରୀ ଶ୍ରୀ ଅନନ୍ତ କୁମାର ।

ଅଧିବେଶନ ଶେଷ ହେବା ପରେ ଗଣମାଧ୍ୟମକୁ ସେ କହିଥିଲେ ଯେ, 17 ଜୁଲାଇ 2017ରେ ଆରମ୍ଭ ହୋଇଥିବା ସଂସଦର ମୌସୁମୀ ଅଧିବେଶନ 11 ଅଗଷ୍ଟ 2017ରେ ଶେଷ ହୋଇଛି । ଉଭୟ ଗୃହକୁ ଅନିର୍ଦ୍ଦିଷ୍ଟ କାଳ ପର୍ଯ୍ୟନ୍ତ ମୁଲତବୀ ରଖାଯାଇଛି । 26 ଦିନରେ ମୋଟ 19ଟି ଅଧିବେଶନ ହୋଇଥିଲା । ଲୋକସଭାରେ 77.94% କାମ ହୋଇପାରିଥିବା ବେଳେ ରାଜ୍ୟସଭାରେ 79.95% କାର୍ଯ୍ୟ ହୋଇଛି ।

ଅଧିବେଶନ କାଳରେ ଲୋକସଭାରେ 14ଟି ଏବଂ ରାଜ୍ୟସଭାରେ 9ଟି ବିଲ୍ ପାରିତ ହୋଇଛି । ଉଭୟ ଗୃହରେ ମୋଟ 13ଟି ବିଲ୍ ପାରିତ ହୋଇପାରିଛି । ଅଧିବେଶନ କାଳରେ ଅନେକ ଗୁରୁତ୍ବପୂର୍ଣ୍ଣ ପ୍ରସଙ୍ଗରେ ଆଲୋଚନା ହେବା ସହ ରାଷ୍ଟ୍ରପତି ଓ ଉପରାଷ୍ଟ୍ରପତି ନିର୍ବାଚନ ଅନୁଷ୍ଠିତ ହୋଇଥିଲା ।

ଭାରତ ଛାଡ଼ ଆନ୍ଦୋଳନର 75 ତମ ବାର୍ଷିକୀ ଅବସରରେ 9 ଅଗଷ୍ଟ 2017ରେ ସଂସଦରେ ସ୍ବତନ୍ତ୍ର ଆଲୋଚନା ହୋଇଥିଲା । ସମସ୍ତ ଦଳର ସହମତି କ୍ରମେ ପ୍ରଥମ ଥର ପାଇଁ 2022 ସୁଦ୍ଧା ନୂଆ ଭାରତ ଗଠନ ସକାଶେ ‘ସଂକଳ୍ପ ସେ ସିଦ୍ଧି’ ଶପଥ ନିଆଯାଇଥିଲା । ପ୍ରଧାନମନ୍ତ୍ରୀ ନରେନ୍ଦ୍ର ମୋଦୀଙ୍କ ଏହି ଲକ୍ଷ୍ୟ ହାସଲ ପାଇଁ ସରକାର ପ୍ରତିଶ୍ରୁତିବଦ୍ଧ ।

ଜମ୍ମୁ-କାଶ୍ମୀର ବିଧାନସଭାରେ ଜିଏସଟି ବିଲ୍ ପାରିତ ହେବା ମଧ୍ୟ ଏକ ଉପଲବ୍ଧି ।

ଅଧିବେଶନ କାଳରେ 2017-18ର ଅତିରିକ୍ତ ଖର୍ଚ୍ଚ ଦାବି (ରେଜିଷ୍ଟର ସମେତ) ଲୋକସଭାରେ ଗୃହୀତ ହେବା ପରେ ରାଜ୍ୟସଭାକୁ 2 ଅଗଷ୍ଟ 2017ରେ ପଠାଯାଇଥିଲା । ରାଜ୍ୟସଭାରେ ଏହା ଗୃହୀତ ହୋଇ ନଥିଲେ ବି ଗ୍ରହଣ ହେବାର 14 ଦିନ ମଧ୍ୟରେ ଲୋକସଭାକୁ ଫେରସ୍ତ ହୋଇ ନଥିବାରୁ ଏହା ସ୍ବୟଂ ଭାବେ ପାରିତ ହୋଇଯିବ ।

ଅଧିବେଶନ ପୂର୍ବରୁ ଜାରି ହୋଇଥିବା ଚାରୋଟି ଅଧ୍ୟାୟଦେଶକୁ ପ୍ରତ୍ୟାହାର ସକାଶେ 4ଟି ବିଲ୍ ମଧ୍ୟ ପାରିତ ହୋଇଥିବା ଶ୍ରୀ ଅନନ୍ତ କୁମାର କହିଥିଲେ ।

ଏହି ଅବସରରେ କୃଷି, କୃଷକ କଲ୍ୟାଣ ଏବଂ ସଂସଦୀୟ ବ୍ୟାପାର ରାଷ୍ଟ୍ରମନ୍ତ୍ରୀ ଶ୍ରୀ ଏସ୍ ଏସ୍ ଆଲୁଖାଲିଆ, ସଂଖ୍ୟାଲଘୁ ବ୍ୟାପାର(ସ୍ବାଧୀନ) ଏବଂ ସଂସଦୀୟ ବ୍ୟାପାର ରାଷ୍ଟ୍ରମନ୍ତ୍ରୀ ଶ୍ରୀ ମୁକ୍ତାର ଅବାସ ନକଭୀ ଉପସ୍ଥିତ ଥିଲେ ।

(Release ID: 1499425) Visitor Counter : 3

